
TARIHIN SARKIN MUSULMI USMANU DAN AFFAN 
YARDAR ALLAH TA TABBATA A HARE SHI 


BISMILLAHIR RAHMAN1R RAHIM 

3.1.1 Sunansa da Asalinsa 

Sunansa shi ne Usmanu cfan Affana dan Abul Asi dan Umayyata dan Abdu 
Shamsi dan Abdumanafi. A wajen kakansa na hudu ne; Abdumanafl suka hatfu da 
Manzon Allah Sallallahu Alaihi Wasallam wanda shi ne kakan Manzon Allah na uku. 
Kusancinsa da Manzon Allah Sallallahu Alaihi Wasallam ta wajen uwa ya fi karfi. 
Domin kuwa shi jikan Baidha'u ne Ummu Hakim; Gwaggon Manzon Allah, tagwan 
mahaifinsa Abdullahi. Ita ce ta haifi mahaifiyarsa Arwa ‘yar Kuraizu. Ta wajen uba 
Manzon Allah yana matsayin baffansa, arnma ta wajen uwa suna hannun riga, domin 
‘ya’yan Gwaggo ne da na Kawu. 

3.1.2 Haifuwarsa 

An haifi Sayyidi Usmanu a garin Da'if, a shekara ta Arba’in da bakwai kafin 
Hijira. Manzon Allah Sallallahu Alaihi Wasallam ya girme shi da shekara shida kenan. 

Mahaifin Usmanu hamshakin attajiri ne wanda yake odar haja daga kasar Sham. 
Ya rasu ya bar shi yana karami, ya bar ma sa dukiya mai tarin yawa. Wannan dukiyar 
kuwa ta zamo dalilin daukakar Usmanu a tsakanin kabilarsa da kuma sauran Larabawa. 
Saboda ya yi am fan i da ita ya saya ma kansa girma a wurin mutane ta hanyar karimci da 
halin girma ga jama’a. 

3.1.3 Siffofinsa 

Hausawa sukan ce, Allah daya gari bamban. Sau da yawa za ka tarar da a cikin 
‘ya’yan gida daya ko kuma a tsakanin almajiran malami cfaya kowa da baiwar da Allah 

ya ba shi. Wannan shi ne abin da ingantaccen hadisin Anas da Imam Ahmad ya rawaito 
yake koya ma na. Ga nassin hadisin daga Manzon Allah Sallallahu Alaihi Wasallam : 

“Duk a cikin al’ummata wanda ya firahama ga al’ummata shi ne 
Abubakar. Wanda ya fi su tsanani wajen tsayar da addinin Allah 
shi ne Umar. Wanda ya fi su kunya ta gaskiya shi ne Usmanu. 

Wanda ya fi su sanin ffalal da Haram shi ne Muazu dan Jabal. 

Wanda ya fi su kwarewa a karatun Alkur’ani shi ne Ubayyu. 

Wanda ya fi su iya rabon gado shi ne Zaidu dan Thabit. Ko wace 
al’umma kuwa tana da amintaccenta. Mu kuma wannan al’umma 
amintaccenmu shine Abu Ubaidata dan Jarrah ”. ' 

Sayyidi Usmanu ya shahara da wasu siffofi guda biyu wadanda ya yi ma kowa 
fintinkau a cikin su, in ban da Manzon Allah Sallallahu Alaihi Wasallam. Wadannan 
siffofin kuwa su ne; Kunya da Karimci. Kunyar da Usmanu yake da ita ba tana nufin 
rauni ko tsoro ko kasawa ba. Ya kasance yana jin nauyin yin tsiraici ko yana shi kadai. 
Usmanu jarumi ne wanda ba ya sauna, amma saboda kunyarsa har Mala'iku kunyar sa su 
ke ji. 1 2 Game da karimcinsa kuwa har ya samu shedar gafarar Allah saboda yawan amfani 
da dukiyarsa wajen daukaka addini. 3 

Ban da wadannan siffofi guda biyu da suka gabata, Sayyidi Usmanu ya yi tarayya 
da Sahabbai da dama a cikin wasu siffofin nagarta da suka hacfa da Tawali’u da saukin 
hali da hakuri da yawan kyauta. 4 

3.1.4 Iyalansa 

Usmanu ya auri mata takwas (8) a rayuwarsa. Uku ne a cikinsu suka yi ma sa 
takaba. Ya haifi 'ya'ya goma sha biyar (15); tara maza, shida mata. Bari mu soma da mafi 
daraja daga cikin matansa: 

1 Al-Musnad, na Imam Ahmad, hadisi na 12493. 

2 Sahih Muslim, hadisi na 240 1 . 

3 Sahih Sunan At-Tiimidhi, na Albani, hadisi na 2921 (3/209). 

4 Sirat Amir Al-Mu'minin Uthman: Shaksiyyatuhu wa Asruhu, na Sallabi, shah na 97. 

Manzon Allah Sallallahu Alaihi Wasallam ya yi ma 'ya'yansa RuRayya da Ummu 
Kulsum auren zumunta; ya bayar da su ga Utbatu da Utaibatu 'ya'yan baffansa Abu 
Lahabi tun kafin bayyanar musulunci. Da addinin musulunci ya bayyana, Abu Lahabi ya 
tsananta adawa da Manzon Allah Sallallahu Alaihi Wasallam, wadda ta janyo ya umurci 
'ya'yansa da su saki wadannan 'yan matan guda biyu domin ya bakanta ran Manzon Allah 
Sallallahu Alaihi Wasallam , 5 Bayan haka ne Sayyidi Usmanu ya nemi auren Rukayyah 
aka ba shi ita. Sun yi shekaru da dama. Ta haifa ma sa Abdullahi, kuma a tare da ita ya yi 
hijirarsa ta farko zuwa Habasha, Sannan ya yi hijira da ita zuwa Madina in da ta dauki 
cikin da ya zamo ajalinta kafin a dawo daga yakin Badar a shekara ta biyu. Duk a tsawon 
wannan lokaci kanwarta Ummu Kulsum ba ta sake aure ba. Don haka, Manzon Allah 
Sallallahu Alaihi Wasallam ya sake aurar da ita ga mijin yarta. Usmanu bai dade tare da 
ita ba sai Allah ya kar6i ranta. 6 

Banda wadannan sharifai guda biyu, Usmanu ya auri Fakhitah ‘yar Gazwan wadda 
ta haifa ma sa Abdullahi karami, wanda aka sa ma sunan dan Rukayyah wanda ya rasu 
da shekara shida. Ya kuma auri Ummu Amr ‘yar Jundub ta haifa ma sa 'ya'ya biyar; 
Amru da Khalid da Aban da Umar da Maryam. 

JTaka kuma ya auri Fatimah ‘yar Walid wadda ta haifa ma sa; Sa’id da Walid da 
Ummu Sa'id. Sannan ya auri Ummul Banin ‘yar Uyainata ta haifa masa Abdul Malik. Ya 
auri Ramlatu ‘yar Shaiba ta haifa masa A'ishah da Ummu Aban da Ummu Amr. Daga 
karshe ya auri Na'ila ‘yar Farafisa. Ita kuma ta haifa masa Maryam. 7 

Wadanda suka yi masa takaba daga cikin matan su ne; Ummul Banin da Fakhitah. 
Ita kuma Na'ila ta yi shahada a tare da shi, bayan da aka tsinke ma ta yatsu kamar yadda 
za mu gani a nan gaba. 


5 Dhun Nurain Uthman bin Affan, na Muhammad Rashid Ridha, shafi na 12. 

6 Sahih Al-Bukhari, Littalin aure, hadisi na 5122 da Sirat Amir Al-Mu'minin Uthman: 
Shaksiyyatuhu waAsmhu, na Sallabi, shafi na 41-42. 

7 Sirat Amir Al-Mu'minin Uthman: Shaksiyyatuhu waAsmhu, na Sallabi, shafi na 17-18. 



3.2 Musuluntarsa 

Sayyidi Usmanu na daya daga cikin mutane goma na farko da suka musulunta. 8 
Da farko dai ya soma jin labarin Manzon Allah Sallallahu Alaihi Wasallam ne daga 
wurin Innarsa (kanwar mahaifiyarsa) wadda take bokanci a zamanin Jahiliyyah. Ita ce ta 
fara yi ma sa tayin ya musulunta, bayan ita ta kar6i musulunci. Sai ya je ya shawarci 
amininsa Abubakar. Sayyidi Abubakar kuwa ya yi amfani da wannan dama domin ya 
janyo shi zuwa ga musulunci har ma ya ce ma sa, dattijo irinka ba ya bari ya yi jinkiri a 
irin wannan lamari. Amma sai Usmanu ya nemi ya ba shi dama ya kara yin nazari. 

Ba su dade da yin haka ba sai Sayyidi Abubakar ya fito tare da Manzon Allah 
Sallallahu Alaihi Wasallam suka ha du da Usmanu. Abubakar ya sirranta ma Manzon 
Allah Sallallahu Alaihi Wasallam abin da ya gudana a tsakaninsu, ya kuma kwadaitar da 
shi game da muhimmancin samun irin Usmanu a cikin wannan da'awa. Nan take Manzon 
Allah Sallallahu Alaihi Wasallam ya gabata, ya kira Usmanu zuwa ga musulunci. Allah 
ya yi ma sa gyadar dogo ya kar6a kiransa. An kuma ba da labarin cewa, daga cikin abin 
da Allah ya karfafa musuluntarsa shi da Dalha dan Ubaidullahi akwai wani kira da suka 
ji suna cikin bacci a kan hanyarsu ta dawowa daga Sham, suka ji ana cewa, “Ku tashi! Ga 
Ahmad can ya bayyana a Makka”. 9 

3.3 Darajojinsa 

Sayyidi Usmanu Radhiyallahu Anhu na cikin mutanen farko da suka musulunta 
kamar yadda muka gani. Ya lizimci Manzon Allah Sallallahu Alaihi Wasallam daga 
wannan lokaci har in da mai raba masoya ta raba su. Duk ayoyin Alkur’ani da suka sauka 
a gabansa ne Annabi Sallallahu Alaihi Wasallam ya karanta su. Yana daga cikin 
marubutan Alkur’ani kuma daga cikin malaman da suke koyar da mutane shi tun a 


8 Kusan shi ne na hucfu daga mazaje bayan Abubakar da Ali da Zaidu dan Haritha. 

9 Ad-DabaRat Al-Kubra, na Ibn Sa’ad (3/55). 



zamanin Manzon Allah Sallallahu Alaihi Wasallam. 1 0 Yana daga cikin mahardata masu 
saurin tilawa. Matarsa Na’ila ta ba da shedar cewa, yakan sauke Alkur’ani gaba daya a 
cikin sallah daya. 1 1 

Haka kuma ya hada nau’i biyu na jihadi a lokaci daya. Domin kuwa jarami ne da 
ba a ta6a zuwa fagen fama ba tare da shi ba. Sa’annan bai ta6a jin ciwon fitar da masu 
gida rana ba don taimaka ma cfaukakar musulunci ya yalwata ma musulmi. 

Ban da dangantaka ta jini da Sayyidi Usmanu ya hada da fiyayyen halitta, shi 
kadai ne mahalukin da aka san ya ta6a auren ‘ya’ya biyu na wani Manzo daga cikin 
Manzannin Allah. 12 Kuma mutum na farko da ya yi hijira saboda Allah a cikin wannan 
aPumma. 13 Yana cikin mutane uku da suka yi surukuta da Manzon Allah Sallallahu 
Alaihi Wasallam kuma suka hada zuri’a da shi. Yana daga cikin mutane goma da 
Manzon Allah Sallallahu Alaihi Wasallam ya yi ma bushara da aljanna. 14 Yana kuma 
daga cikin mutane dubu cfaya da dari hudu da Manzon Allah Sallallahu Alaihi Wasallam 
ya ce ma “Ku ne mafi alherin mutanen duniya ”a lokacin da aka yi Sulhin Hudaibiyya. 15 
Shi ne jekadan Manzon Allah Sallallahu Alaihi Wasallam wanda ya isar da sakonsa ga 
Kuraishawa. Da aka zo yin mubaya’ar Hudaibiyya wadda Allah ya ce ya yarda da 
ma’abotanta 16 , Manzon Allah Sallallahu Alaihi Wasallam ya dora hannunsa daya a kan 


10 Akwai da dama daga cikin Tabi’un wadanda a wurin sa suka sauke Alkur’ani ko ma suka 
hardace shi. Irin su Abu Abdirrahman As-Sulami da Mughira dan Abu Shihab da Abul Aswad da 
Zirru dan Hubaishu da sauran su. Duba: Tarikh Al-Islam, na Dhahabi (3/467). 

1 1 Al-Bidaya wa An-Nihaya, na Ibn Kathir (7/225). 

12 Usmanu ya auri Rukayya ‘yar Manzon Allah Sallallahu Alaihi Wasallam. Bayan cikawar ta 
sai ya auri kanwarta Unnnu Kulthum, ita ma ta cika a hannunsa kamar yadda ya gabata. Tare da 
haka, Bayan cikawar ta Manzon Allah Sallallahu Alaihi Wasallam ya nuna ma sa fatar 
kasancewa yana da wata ‘ya ta uku domin ya aura ma sa. Duba: Majma’ Az-Zawa’id na 
Haithami (9/83). 

13 As-Sawa ’ik Al-Mursala, na Ibn Al-Kayyim (1/3 14). 

14 SahihAl-Bukhari, hadisi na 3695. 

15 Sahih Muslim, hadisi na 1485. 

16 Suratul Fathi: 18. 

daya ya yi ma kansa mubaya’a a madadinsa, ya ce, “Wan nan shi ne madadin hannun 
Usman”. 17 

3.4 Gudunmawarsa ga Addini 

Sayyidi Usmanu ya kasance mutum mai arziki kamar mahaifinsa. Ya kuma 
shahara da kasuwanci da taimakon jama'a. Ya taimaki addinin musulunci da dukiyarsa a 
wurare da dama. Misali, shi kadai kashin ransa ya dauki nauyin Jaishul Usra wanda ya je 
yakin Tabuka a dalilin Manzon Allah Sallallahu Alaihi Wasallam ya shelanta bukatarsa 
ta a tallafa ma wannan runduna. Ya ba da rakuma cfari uku dauke da kayan abinci. 18 Haka 
kuma ya sayi rijiyar Ruma a kan kucfi Dirhami dubu talatin da biyar ya bayar da ita 
saboda Allah a lokacin da wani Bayahude ya ribaci fatarar ruwan sha da ake yi a Madina 
yana sayar da ruwan da tsada ga musulmi. A nan sai Usmanu ya share ma musulmi 
wadannan hawaye. 19 Ya sayi wani gida da yake makwautaka da masallacin Manzo a kan 
kudi Dirhami dubu ashirin da biyar ya rasa shi ya fadada masallaci bisa ga bukatar 
Annabi. 20 


3.5 Yadda Usmanu ya Zamo Halifa 

Bayan da Abu Lu’lu’ata ya soki Sayyidi Umar, kuma Umar ya hakikance cewa, 
ajalinsa ya zo sai ya fara tunanin wanda zai gaje shi wajen daukar wannan muhimmin 
nauyi da zai sauka daga kansa. An bai wa Umar shawarwari da dama wadanda suka hada 
har da nada dansa Abdullahi, amma bai natsu da su ba. Daga karshe sai ya kafa kwamitin 
mutane shida wadanda yake ganin sun cancanta, kuma ko wanensu yana iya daukar 

17 As-Sunan, na Tirmidhi, hadisi na 3702. 

18 Sirat Amir Al-Mu'minin Uthman: Shaksiyyatuhu waAsmhu, na Sallabi, shah na 45. 

19 A wata riwayar an ce wani musulmi ne yake da ita kuma yake sayar da ruwanta, da Sallallahu 
Alaihi Wasallam ya neme shi ya sayar da ita sai ya nuna bukatar iyalinsa. Ganin haka, sai 
Usmanu ya yi hanzari ya saye ta ya bayar da ita sadaka ga musulmi. Duba wadannan littafan: 
Sahih Sunan An-Nasa’i, na Albani (2/766) da Tuhfat Al-Ahwadhi, na Mubarakfitri (10/196) da 
Fath Al-Bari, na Ibn Hajar (5/408). Imam A I -Bukhari ya yi nuni ga riwayar a cikin Sahihin 
littafinsa, hadisi na 2778. 

20 Sahih Sunan An-Nasa % na Albani, (2/766). 

wannan nauyi. Ya ce, su za6i mutum cfaya daga cikinsu. Wadannan mutane sun hada da; 
Usmanu da Ali da Dalha, da Zubairu da Abdurrahman dan Auf da kuma Sa'ad dan Abu 
Wakkas 21 . Ya dibar ma su wa'adin kwana uku don su cim ma matsaya a kan daya daga 
cikinsu wanda shi ne zai zama sabon halifa. 22 Umar ya umurci Abu Dalha Al-Ansari ya 
jagoranci sha’anin tsaro a lokacin da za su gudanar da tarukansu da shawarwari. Ya kuma 
nada limamin wuccin gadi, shi ne Suhaib Ar-Rumi; fitaccen sahabin nan da ya sha wuya 
a kan musulunci a Makka. Sannan ya yi izini ga dansa Abdullahi ya halarci taron, a 
matsayin dan kallo ba a matsayin dan takara ba. Ya yi haka ne kuwa domin a samu 
damar samar da rinjaye idan aka bukaci yin kuri'a a lokacin da gida ya rabu biyu, uku sun 
za6i daya, uku kuma sun za6i wani daya na daban, sai Ibnu Umar ya kacfa kuri'a domin 
samar da rinjaye ga 6angare daya. 

Sannan Umar ya wanke Sa'adu daga zargi, tun da ya cire shi daga mukaminsa na 
kwamandan sojoji. Sai ya ce, "Idan kun nada Sa'adu kun yi daidai. Idan kuma ba ku nada 
shi ba, to, duk wanda aka nada ya ba shi wani mukami. Ku sani ban tu6e shi don ya kasa 
ko don ya yi wata yaudara ba " 23 

Bay an da aka yi jana'izar Sarkin Musulmi Umar, an kaddamar da kwamiti a taron 
farko in da aka yi bitar shawarwarin da Umar ya bayar kafin cikawarsa. Daga baya 
Abdurrahman dan Aufu ya ba da wata shawarar yadda za a sawwake aikin kwamitin. 
Shawarar kuwa ita ce, a fara rage yawan 'yan takara ta hanyar mutane uku su sauka su bar 
ma sauran uku, kowane daya ya janye ma wani daya. Nan take kuwa Sayyidi Zubairu ya 

21 Usman da Ali dangin Manzon Allah Sallallahu Alaihi Wasallam ne ta wajen mahaifinsa. 
Dalha da Zubairu kuma danginsa ne ta wajen mahaifiyarsa. Abdurrahman da Sa’ad kuwa fitattun 
musulmi ne da Annabi ya ba su sheda game da sha’anin jagoranci a wannan al'umma. Dukkansu 
sun cancanta. Wanda duk Allah ya ba a cikinsu ba matsala. Daga cikin mutane goma da Annabi 
Sallallahu Alaihi Wasallam ya yi ma bushara da aljanna mutum daya ne ya rage wanda Umar bai 
shigar da shi cikin kwamitin ba, shi ne Sa’idu dan Zaid. Umar ya ki sanya shi a cikinsu saboda 
dangantakar jini da ke tsakaninsu domin kakansu daya. Ga shi kuma yana auren kanwarsa - 
kamar yadda muka gani a wurin musuluntarsa. Ya ce, idan sarautar alheri ce wadda na yi ta ishi 
dangina. In kuma ba haka ba ne to, gara ai su yi hakuri. 

22 Acf-Dadakat Al-Kubra, na Ibn Sa’ad (3/364) da Al-Bidaya wa An-Nihaya na Ibn Kathir 
(7/142). Duba kuma: Aulawiyyat Al-Faruk, shah na 124. 

23 Duba Sahih Al -Bukhari tare da sharhinsa Fathul Bari (7/59-62) hadisi na 3700. 



ce ya bar ma Sayyidi Ali haRRensa 24 . Dalhatu ya ce, ya bar nasa ga Usmanu. Shi kuma 
Sa'adu ya ce, ya bar ma Abdurrahman. Da aka yi haka, sai Abdurrahman ya sake takaita 
hanyar, inda ya nemi dayansu ya janye tare da shi su bar ma day a. Wato ke nan idan 
Usmanu ya janye Ali zai zama Halifa, idan kuma Ali ya janye Usmanu ne zai zama. To, 
amma a nan sai aka yi tsit. Ganin haka sai Abdurrahman ya sake neman su da wata hanya 
takaitacciya, inda ya ce da su, ko za ku yarda ku janye hannayenku, ku bari ni in za6i 
dayanku, ni kuma in yi muku alkawarin ba zan yi son zuciya ba? Dukansu sai suka yi 
na'am da wannan ra'ayi. 

Daga nan Abdurrahman ya soma aikin neman ra'ayin jama'a domin kada ya yi 
amfani da ra'ayinsa shi kadai, ga shi ya yi alkawarin ba zai sa son zuciya ba. Ya shawarci 
daukacin sahabbai manyansu da kanana, har ma ya rinka bi gida gida yana sauraren 
jama'a, yana neman ra'ayinsu da na iyalansu. Ya yi kwana uku yana wannan aiki. 

A yayin da kwana uku suka kusa cika, ya rage dare daya wa'adin da marigayi 
Sarkin Musulmi Umar ya cfiba ma su ya cika, sai Abdurrahman ya je gidan dan 
kanwarsa, Miswaru dan Makhramata inda ya nemi ya gana da wadancan membobin 
kwamiti su uku, kafin daga baya ya sa a kira masa Ali da Usmanu. An bayyana cewa, 
ganawarsa da kowanensu ta cfauki lokaci mai tsawo. A cikin wannan ganawar ne ya 
dauki alkawari daga ko wanensu a kan cewa, idan shi Allah ya bai wa zai yi adalci, idan 
kuma ba shi Allah ya bai wa ba zai yi biyayya, ba zai ta da hankali ba. 

Har zuwa wayuwar gari a rana ta uku babu wanda ya san wane ne zai zama halifa 
na gaba sai Allah. Mutane dai suna biye da labarin kwamiti suna jiran su ji wanda Allah 
zai za6a. Sai da aka yi sallar asuba ne a wannan rana, sannan Abdurrahman ya mike a 
gaban jama'a ya nemi Ali da Usmanu suka taso, ya sanar da jama’a alkawarin da ya yi da 
su suka tabbatar, sannan ya mika hannunsa ga Usmanu ya yi ma sa mubaya'a. Don haka 
nan take Ali ya mika nasa hannun ya yi tasa mubaya'a. Sannan sauran mutane suka biyo 


24 Nan gaba za mu ga wasu abubuwa sun faru a tsakanin wadannan masoya guda biyu; Zubairu 
da Ali. Kar mu manta wannan matsayi da Zubairu ya dauka wanda ke nuna sam babu kiyayya a 
tsakaninsu. Ya za a yi kuwa Zubairu ya ki Ali alhalin ya san matsayinsa a addini ga shi kuma 
taubashinsa ne; dan gwaggonsa Safiyyah! 



baya. Da haka ne Usmanu ya zama shi ne halifan Manzon Allah Sallallahu Alaihi 
Wasallam na uku, a karshe karshen watan Dhul Hajji na shekara ta Ashirin da hudu 
bayan hijira 25 


3.6 Usmanu ya Fuskanci Matsala ta Farko 

Kama aikinsa ke da wuya sabon Halifa ya fuskanci wata babbar matsala a 
gabansa. Wannan matsalar kuwa ita ce, yadda zai hukunta fursunan da aka tsare kafin 
kama aikinsa. Wannan fursunan guda cfaya an tsare shi ne a kan kisan da ya yi ma mutane 
guda uku bisa tuhumar su da hannu wajen kashe babansa. 

Ubaidullahi dan marigayi Umar dan Khadcfabi ya samu tabbacin cewa, Abu 
Lu’lu’ata ba shi kadai yake da hannu ba a wajen kashe babansa, domin kuwa bayan da 
al’amarin ya auku, Abdurrahman dan Abubakar ya sheda cewa, ya gan shi tare da mutane 
biyu suna ganawa. Wadannan mutanen su ne; Kiristan nan Juhaina da basaraken Farisan 
nan; Hurmuzan wanda ya dade yana fa cfa da musulunci, sojojin musulmi suka kamo shi 
suka zo da shi Madina, kuma daga baya ya raya cewa ya musulunta duk da yake mutane 
ba su gamsu da musuluntarsa ba saboda la’akari da suka yi da irin dabi'unsa na kafirai. 26 
Abdurrahman ya ce, bayan da suka farga da shi suna ganawa wani makami ya facfi a 
tsakaninsu wanda yake da kai biyu da madauri a tsakiyarsa. Da Abdurrahman ya ba da 
wannan sheda sai aka duba aka tarar da wannan makamin shi ne Abu Lu'lu'ata ya yi 
am fan i da shi wajen wannan aika aikan. Bisa ga haka ne shi kuma Ubaidullahi ya garzaya 

25 Duk a halifofi babu wanda ya samu goyon bayan da ya kai na Sayyidi Usmanu a wajen 
nadinsa. Don haka ne malamai ke cewa, ijma'i ya hacfu a kan halifancinsa kamar yadda za mu 
lura daga abin da ya gudana. Duba littafin As-Sunnah, na Imam Al-Khallal, shah na 320. Daga 
cikin littafan Shi’a kuma sai a duba: Al-Amali, na Dusi, shah na 518 da Bihar Al- Anwar, na 
Majlisi (32/262) za a ga wata huduba da sayyidi Ali ya yi wadda a cikin ta yake cewa, “Kun yi 
ma Abubakar Mubaya ’a kuka bar ni, sai na yi ma sa mubaya ’ar kamar yadda kuka yi. Sa ’annan 
kuka yi ma Umar kamar yadda kuka yi ma sa, sa ’annan kuka yi ma Usman ni ma na yi ma sa. . ” 

26 Kari a kan wannan ma shi ne, bai musulunta ba bayan zuwansa wurin halifa Umar sai da ya bi 
hanyoyi na yaudara suka kasa litar da shi. Sannan halifa ya rantse zai kashe shi, ganin haka sai 
ya musulunta don kare kansa. Duba cikakken labarin a Tarikh Al-Umam wa Al-Muluk na 
Dabari, (5/66) da kuma Al Mukhtasar Fi Akhbar Al-Bashar, na Abul Fida', wanda yake a duniyar 
gizo a kan wannan layin: http://www.alwarrak.com. 



gidan wadannan mutanen da ake tuhuma ya kuma samu sa'ar kashe su gaba cfaya. Da 
yake shi Abu LuTu’ata ya riga ya kashe kansa sai ya zarce zuwa gidansa ya kashe wata 
karamar yarinya daga cikin ‘ya’yansa. 27 

A cikin gigita da dimuwa Ubaidullahi ya zama wata barazana ga mutane a Madina 
yana cewa, sai ya kashe duk wani kwara (Ba’ajame) da ke garin Madina. Ya kuma yi 
facfa da Sa'ad dan Abu Wakkas da Usmanu cfan Affan a kan sun hana shi cim ma wannan 
manufa. Da kyar aka shawo kan sa bayan da Amru dan Asi ya samu dabarar raba shi da 
makamin da ke hannunsa. Sannan sai aka kama shi aka tsare. 

Wannan duka ya faru a lokacin da babu wani halifa da zai hukunta shi. To, yanzu 
da yake an kafa sabuwar gwamnati wadda take da ikon hukunta shi ya zama wajibi halifa 
Usmanu ya yi wani abu a kan wannan matsala. 

Ra'ayin wasu magabata daga cikin sahabbai, cikinsu har da Sayyidi Ali shi ne, a 
kashe Ubaidullahi tun da yake ya cfauki doka a hannunsa, ya kashe wadanda jinainansu 
haramtattu ne, Shari'a ba ta yi bincike ta tabbatar da laifinsu ba. 28 To, amma wannan 
hukunci a irin wannan lokaci yana da nauyi matuka ga al'ummar musulmi, ganin cewa, 
kwana uku kenan kacal da aka kashe wannan bawan Allah, ga kuma shubha mai karfi da 
take nuna suna da hannu a cikin wannan danyen aiki. Bugu da kari ma dai shi Juhaina 
Kirista ne, Hurmuzan kuma ba a gamsu da rayawar da yake yi cewa ya musulunta ba 
tunda ba a ga musulunci a aikace ba a wurinsa. Ita kuma ‘yar Abu Lu'lu'ata duk da yake 
yarinya ce karama amma an ce ita ce take ma mahaifmta tanadin wannan makamin da ya 
zartas da mugun nufinsa da shi a kan Sarkin Musulmi. 29 To, ya za a kashe Ubaidullahi 
saboda wadannan mutane? 

Halifa Usmanu ya damu ainun a kan wannan al'amari. Amru dan Asi ya bayyana 
nasa ra'ayi da cewa, tun da Allah ya sa Ubaidullahi ya yi wannan aiki a lokacin da babu 

27 Al-Bidaya wa An-Nihaya, na Ibn Kathir (7/154). 

28 Babban abin damuwa a nan shi ne ku6ucewar damar binciken wadannan mutane don a gano 
asalin wannan makirci da ko su wane ne suka shirya shi. Watakila da an dauki mataki mall 
dacewa na kawo karshen fitina. Amma Kaddara ta Riga Fata. 

29 Al-Khilafa wa Al-Khulafa Ar-Rashidun Bain As-Shura wa Ad-DimuRradiyya, na Bahansawi, 
shaft na 218-219. 



doka da oda a gari to, wajibi kawai shi ne, Sarkin Musulmi ya ba da diyyar wadanda aka 
kashe gaba daya. Hakan kuwa aka yi. 30 Amma wasu riwayoyi sun nuna cewa, sai da 
halifa ya mika Ubaidullahi ga Kamazban cfan Hurmuzan don ya yi ma sa kisasi sannan 
mutanen Madina suka bi shi suna rokon ya yafe ma sa har suka shawo kansa. Bayan haka 
ne Usmanu ya biya diyyar mutanen guda uku. 31 Isnadin ruwayar dai ba shi da karfi. Allah 
shi ne mafi sani. 

3.7 Ayyukan Usmanu a Zamanin Halifancinsa 

A cikin shekaru goma sha biyu da ya yi a kan karagar sarauta Sayyidi Usmanu ya 
samu kammala duk ayyukan da magabacinsa Sayyidi Umar ya fara har ma ya kara wasu 
da dama a kan su. Alai misali, ta 6angaren yacfa addini Usmanu ya ci gaba daga in da 
Umar ya tsaya har sai da ya tsallake tekun Sindi. Muna iya cewa, shekarunsa goma na 
farko a cike suke da nasarori ga musulunci da musulmi. Sai dai abin bakin ciki shi ne irin 
fitinun da suka taso a shekaru biyu na karshen mulkinsa wacfanda suka mantar da 
manazarta tarihi duk irin nasarorin da ya samu a baya. 

Kafin mu fayyace yakokan da Usmanu ya zartas wajen daukaka addinin 
musulunci da kuma maganar wadancan fitinu da muka yi nuni zuwa gare su bari mu ba 
da haske game da wasu muhimman ayyukansa. 

A shekara ta Ashirin da shida bayan Hijira halifa Usmanu ya yanke shawarar 
fa da da masallacin Manzon Allah Sallallahu Alaihi Wasallam. Wannan ya faru ne kuwa a 
sanadiyyar yawaitar jama'a masallata wadanda a wannan lokacin Masallacin ya fara yi 
mu su karanci. 32 Da wannan ne Usmanu ya zama shi ne halifa na farko da ya fara 
yalwanta Masallacin Manzon Allah Sallallahu Alaihi Wasallam bayan ya kasance shi ne 


30 Al-Bidaya wa An-Nihaya, na Ibn Kathir (7/154). 

31 Tarikh Al-Umam wa Al-Muluk, na Dabari (5/243). 

32 Da farko masu gidajen sun yi bore a kan sayar da gidajensu don wannan manufa ta fadada 
masallaci. Duk sanyin halin Sarkin Musulmi Usmanu amma sai da ya sa aka tsare su, kuma ya 
dauki kudin da suka ki kar6a na gidajen ya sa a Baitulmali. Daga bisani Abdullahi dan Khalid 
dan Usaid ya roke shi ya ba da belin su. Tarikh Al-Umam wa Al-Muluk, na Dabari(5/250). 



musulmi na farko da ya sayi gidaje ya rusa su ya kara ma masallacin Manzon Allah 
Sallallahu Alaihi Wasallam tun a zamaninsa. 33 

A lokacinsa ne kuma aka sake tattara Alkur'ani karo na biyu bayan tattarawar da 
aka yi a zamanin halifa Abubakar. Banbancin nasa aikin da na magabacinsa shi ne, an 
tattara kira'oi a wuri daya, aka yi tsayayyen kwafi wanda yake iya daukar sauran 
fuskokin kira'oin da suka zo daga Manzon Allah Sallallahu Alaihi Wasallam. Sannan sai 
aka kwafe wannan Alkur'anin aka rarraba shi a sauran jihohi, aka kuma janye wadanda 
ke a hannun mutane da suka rubuta da irin nasu salo na rubutu. 34 

Wani abin da ya cancanci nuni a cikin ayyukan Usmanu shi ne, kasancewar 
gwamnatinsa ita ce ta fara kafa rundunar mayakan ruwa a musulunci. Amma da yake 
wannan ya shafi aikin jihadi ne, bari mu koma kan maganar jihadin kai tsaye. 


3.8 Siyasar Usmanu Wajen Jihadi 

Tun da farko yana da kyau mu yi nuni ga bambancin da aka samu a tsakanin 
siyasar gudanar da jihadi a zamanin Umar da sabuwar siyasar da Usmanu ya fito da ita. A 
zamanin Halifa Umar an dakatar da yakoka na bucfa birane tun daga lokacin da Amru 
dan Asi ya kai hari a Tarabulus ta kasar Sham. Haka kuma duk kokarin da kwamandansa 
na lokacin; Sayyidi Mu’awiya ya yi don ya samu izini daga Sarki Umar a lokacinsa don 
ya yi yaki ta hanyar teku bai ci nasara ba. Amma a nasa zamanin Usmanu ya ba da damar 
a ci gaba da fadada biranen musulunci don isar da addinin Allah zuwa ga bayinsa, a ciki 
har da yaki a kan teku. 35 

33 Al-Ibar fi Khabar Man Gabar, na Dhahabi, ana samunsa a: http://www.alwarrak.com, (1/5). 
Mun fadi haka duk da yake sayyidi Umar ya ta6a kara yalwata masallacin amma bai shah 
gidajen mutane ba. 

34 A nan banbancin yanayin rubutu ne aka kawar wanda idan ya ci gaba zai iya fadada ya haifar 
da wasu kira'oi wadanda ba Annabi ne ya karantar da su ba. A yanzu dai a duniya babu wani koli 
na Alkur’ani face daga wancan na Usmanu ne aka kwafo shi. Wannan shi ya sa ake cewa Al- 
MushafAl- Usmani. 

35 Kada a manta cewa, Manzon Allah Sallallahu Alaihi Wasallam ya bada busharar cewa, 
al’ummarsa za ta yi yaki a kan teku, ya nuna alfahari da su mayakan, kuma ya ce, runduna ta 
farko da za ta yi wannan yaki ‘yan aljanna ne. Duba Fathul Bari (6/22). Sayyidi Mu’awiyah na 



Wannan siyasar da Usmanu ya dauka kuwa duk da irin alherin da take tattare da 
shi, ta gamu da matsala daya, ita ce, fadadar daular musulunci ya mayar da ita zuwa 
matsayin da ba zai yiwu a samu cikakkiyar kulawa ba ga dukkan wuraren da suke hannun 
musulmi, kuma kwarjinin da musulmi ke da shi a idon makiya sai ya rage sosai saboda 
ganin rabuwar hankalinsu gidaje da dama. A dalilin haka ne garuruwa da dama da suka 
mika wuya tun da farko suka janye daga yarjeniyoyin da aka yi da su na ba da jizya da 
makamantansu. Alai misali, a shekara ta Ashirin da biyar bayan hijira Iskandariyah ta 
warware alkawarin da aka yi da ita tun zamanin halifa na biyu. A shekara ta Talatin da 
uku bayan hijira Ifrikiya ta bi sawunta. Mutanen Jurjan 36 kuwa, wacfanda a da sun 
bayyana musuluntarsu, ridda suka yi daga addinin baki daya. Ita ma dai Khurasana 37 ba a 
bar ta a baya ba wajen kwance alkawari. A 6angaren Gabas kuwa Arminiya da 
Azrabijan 38 dukkansu sun kwance alkawarin da suka yi da Huzaifa tun a zamanin Umar. 
To, amma fa Usmanu bai bar ko wanensu ya sha da dad! ba, domin kuwa sai da aka yi 
amfani da karfm mayaka aka sake shimfida mulkin musulunci a wadannan wurare gaba 
daya. 

A shekara ta Ashirin da tara bayan hijira Usmanu ya ba da umurni ga 
gwamnoninsa da ke Khurasan da Sijistan 39 su ci gaba da yaki, inda suka ci Fargana da 
Kabul da Isdakhr har suka kai tekun Sindi. 

A shekara ta Talatin da cfaya bayan hijira gwamnan Masar Abdullahi cfan Sa'ad 
dan Abu Sarh ya jagoranci wata kakkarfar runduna a wani yaki da aka fi sani da suna 
Dhat As-Sawari. Shugaban Rumawa Kusdandm ya fito da kansa a cikin jiragen ruwa fiye 


cikin wadanda suka samu wannan falala domin da shi aka yi yakin. Kai, shi ne ma jagoran 
yakin. 

36 Jurjan wani yanki ne da yake gabashin tekun Kazwin. Ada ana kiran sa Bakteria. Nan ne 
Addinin Zaradisht ya fara 6ulla. 

37 Yankin Khurasan na cikin Iran ta yanzu. Ma’anarsa “Mail tar Rana”. Hedikwatarta a wancan 
lokaci ita ce “Marwu”; Tehran ta yanzu. 

38 Yanki ne da yake a yammacin tekun Kazwin. Ma’anarta “Kasar Wuta”. Hedikwatarsa ita ce 
“Ardabil”. 

39 Ya nk i ne da yake a kudancin Khurasan. Hedikwatarsa ita ce “Bustu”. Ma’anarsa “Kasar 
Kamuka”. A yanzu ana kiran yankin “Sistan”. 




da dari biyar domin karawa da musulmi. Gagarumar nasarar da musulmi suka samu kuwa 
sai da ta tilasta Kusdandin ya gudu da kafafunsa domin neman ya tsira da ransa. Ita ma 
Farisa abin da ya fara gare ta kenan, domin sai da randunar Abdullahi dan Amir ta tilasta 
Yazdajrid - Sarkin Farisa - ya gudu zuwa Kirman. 

A shekara ta Talatin da biyu bay an hijira Usmanu ya aika wasika zuwa Kufa yana 
umurnin gwamnansa Sa'idu cfan Asi ya tayar da runduna a karkashin jagorancin Salman 
dan Rabi'ata Al-Bahili don ya yaki yankin Al-Bab. 

3.9 Gudunmawar Sahabbai a Wacfannan Yakoka 

A zamanin Usmanu sahabbai da yawa ne suka yi yaki. Misali, a lokacin da 
Mu’awiya ya je yakar birnin Kubrus yana tare da sahabbai irin su Ubadatu dan Samit 
wanda ya tafi tare da matarsa Ummu Haram da kuma Mikdadu dan Amr da Shaddadu 
dan Aus da Abu Dhar Al-Gifari. A cikin yakin Khurasana kuwa wanda Sa'id dan Asi ya 
jagoranta akwai Hasan da Husaini 'ya'yan Ali, da Abdullahi dan Abbas, da Abdullahi dan 
Umar da Abdullahi dan Zubair. Daga nan ne kuma suka zarce zuwa Kaumas, da suka 
bude ta sai suka wuce har zuwa Jurjan. 

Kafm karshen mulkin Usmanu duka many an daulolin duniya sun ruguje a hannun 
mayakan musulmi, kalmar Allah ta daukaka, daga wanda ya musulunta sai wanda ya yi 
saranda ya aminta da musulunci yaci gaba da baje hajarsa babu jayayya. 

3.10 Sarki Goma Zamani Goma 

Akwai abubuwa da dama da suka bambanta sarautar Sayyidi Umar da ta Sayyidi 
Usmanu. Da farko dai halinsu ya bambanta. A lokacin da Umar yake da tsanani Usmanu 
sanyin hali ya rinjaye shi. Wannan ya sa da farko mutane sun ji dadi sosai. A shekarunsa 
shida na farko mutane sun fi gwammace shugabancinsa a kan na Sarki Umar. Amma 
kuma wannan bai ci gaba da dorewa ba, domin kuwa mutane sai suka rinka amfani da 
wannan dama suna yi ma doka hawan heda. Wannan ya sa dole Sayyidi Usmanu ya fara 
daukar matakai masu tsauri. Misali, a lokacin da ya yanke shawarar fadada masallacin 
Manzon Allah Sallallahu Alaihi Wasallam ya bukaci makwautan masallacin su sayar da 



gidajensu ga gwamnati don wannan bukata, amma sai suka Riya har da yin bore da kin 
kar6ar kudin da aka ware ma su na diyya. Sayyidi Usmanu ya fito 6aro 6aro ya gaya ma 
su cewa, “ Sanyin halina ne ya sa kuka yi haka Kuma ya sa aka tsare su, aka mayar da 
kudin diyyarsu cikin taskar gwamnati. Daga bisani Abdullahi dan Khalid dan Usaid ya 
roke shi sannan ya ba da belin su. 40 

Kamar yadda Sarki Umar a karan kansa ya bambanta da Sarki Usmanu haka ma 
lokutan nasu guda biyu. Babu shakka, an samu wadatar arziki a zamanin halifa Umar, 
amma ba kamar yadda aka samu a zamanin Usmanu ba. Daman kuma Manzon Allah 
Sallallahu Alaihi Wasallam ya fa da ma na cewa, ba talauci yake ji ma na tsoro ba, yana 
jin tsoron mu samu yalwantar arziki ne duniya ta dauki ha nk alinmu ta kai mu 
mahalaka. 41 Wannan shi ne abin da ya faru. Arziki ya samu a zamaninsa matuka saboda 
jihadi. Ga adalcin rabon arziki wanda ya game mutanen birni da na kauye. Daga nan sai 
wasannin kashe lokaci da hanyoyin jin dad! na kashe kudi suka fara bayyana. Imani ya 
ragu, son duniya ya karu, laifuffuka suka yawaita. Akwai da dama da laifinsu ya janyo 
Sarkin Musulmi ya kore su daga Madina bayan hukunta su don kada su 6ata ta. Sai suka 
kaurace ma ta zuwa Iraki; Basra da Kufa da kuma Masar. 42 

Bugu da kari kuma al’adu iri daban daban da suke baki a cikin musulunci sun 
bayyana albarkacin yakokan bude birane da aka yi. Wasu kam da dama babu shakka sun 
musulunta amma fa sun shigo da al’adunsu da kalar rayuwarsu sa6anin wadda musulmin 
farko suka sani kuma suka koya daga karantarwar musulunci. Akwai da dama da suka 
musulunta ba da zuciya day a ba. Wadanda kuwa suka musulunta don Allah a cikin su 
zaka tarar suna da karancin sanin addinin da kauyanci wajen fahimtar manufofmsa. Don 
haka, duk wata da’awa da ta bayyana nan take za ta samu magoya baya. Wasu su sassafce 

40 Tarikh Al-Umam wa Al-Muluk, na Dabari(5/250). 

41 Wannan shi zai fassara ma na hikimar da ke cikin siyasar Umar Radhiyallahu Anhu wajen 
tilasta manyan Sahabbai zama Madina. Da yawa wadanda suka neme shi izinin zuwa jihadi a 
cikin su sai ya ce ma su, jihadin da kuka yi a tare da Manzon Allah Sallallahu Alaihi Wasallam 
ya ishe ku. Yanzu mail alheri a gare ku shi ne, kada ku ga duniya kada ta gan ku. Tarikh Al- 
Umam wa Al-Muluk, na Dabari (4/414) 

42 Tarikh Al-Umam wa Al-Muluk, na Dabari (5/415). 

w 



addinin har ya fita daga kamannunsa, wasu kuma su tsananta shi matuka har ya koma 
wani irin addini na daban. Wannan ita ce turba ta farko da ta yi ma Khawarij shimfida 
wadanda labarinsu zai zo nan gaba. 43 

Kada mu manta har wayau akwai akummomin da suka ta6a yin ridda kafin haka, 
Sayyidi Abubakar Radhiyallahu Anhu ya dawo da su da kaifin takobi. A zamanin 
Abubakar wadannan ba a ba su dama ba da za su mike kafafu saboda halifa ya hana ko 
aikin soja a dauke su. 44 A zamanin Umar sai aka dan sassafta aka fara bari suka halarci 
yakokan garuruwan da ke karkashin Sham da na Iraki. 45 Da halifa Usmanu ya zo sai ya 
dauka cewa, lokaci ya yi nisa, musulunci ya sake kama zukatansu. Don haka, ya bude 
kofa aka yi ta shigar da su cikin al’amurra iri iri. Babu shakka kuwa suna da hannu dumu 
dumu a cikin lalata manyan biranen Iraki; Basra da Kufa. 46 

Akwai kuma tasirin Yahudawa da Kiristocin da aka hana su zama a tsibirin 
larabawa bisa ga Umurnin Manzon Allah Sallallahu Alaihi Wasallam. Sun baro Madina 
da Khaibar da kewayensu suka yada zango a Iraki in da suka ci gaba da kawo cikas da 
hargitsa aPamurran musulmi. 47 Idan ka hada wannan da kasancewar Majusawan Farisa 
da yawansu sun shigo musulunci a kan an rinjaye su ne, kuma suna dakon duk wata dama 
da za ta samu domin su dauki fansa a kan sa ba zaka yi mamakin abin da ya biyo baya 
wanda za mu gani a nan gaba ba. Daga nan za mu iya fahimta cwaa, daular Musulunci ta 
tashi daga karamar kasa mai ‘yan kalilan mutane masu kirki da tarbiyya da son Allah da 
bin doka zuwa wata fadacfdiyar kasa mai aPummomi mabanbanta ta fuskar akidu da 
tunani da tarbiyya da dabi’u. 

3.11 Fitina ta Kunno Kai a Kasar Musulunci 


43 Sirat Amir Al-Mu’minin Uthman: Shaksiyyatuhu wa Asmhu, na Sallabi, shah na 332-333, ya 
cirato daga Dirasat fi Al-Ahwa ’ wa A 1-FiraR wa Al-Bida ’ shafi na 161. 

44 Al-Bidaya wa An-Nihaya, na Ibn Kathir (6/347). 

45 Abdullah Bin Saba ’ wa Atahruhu fi Ahdath Al-Fitna, shah na 156. 

46 Duba littafin da ya gabata. 

47 Dirasat fi Ahd An-Nubuwwa wa Al-Khilafa Ar-Rashida, shafi na 38 1 . 



Duk nasarorin da musulunci ya samu wadanda muka ambata a baya ba su sanya 
makiyansa suka karaya ba, sai dai sun canza salo a maimakon facfa da makami wanda 
suka ga ya buwaye su zuwa wani salon yaki wanda ba ya bukatar makami. Sun yi amfani 
da irin sanyin halin halifa Usmanu da muka facfa da kuma karancin ilimi da raunin 
tarbiyya da suka yacfu a wasu garuruwa don ganin sun cimma gurinsu. 

Sun yi amfani da garuruwan Iraki, musamman Kufa, saboda karancin Sahabbai a 
cikinsu, da yacfuwar jahilci da yanayin tsageranci da aka san mutanen Iraki da shi. Da 
farko sun yi koken gwamnan da aka kai mu su Mughira dan Shu'bah, sai Usmanu ya cire 
shi ya sanya ma su Sa'ad dan Abu Wakkas. Shi ma suka kai karar sa, ya cire shi ya sa 
Walid dan Ukbah 48 . Da abin yai ma su dad! shi ma sai suka kai karar sa da cewa, wai sun 
kama shi yana aman giya. Usmanu bai gaji ba ya canja ma su shi ya sanya Sa'id cfan 
Ass 49 . Daga nan shi ma bai jima ba suka yi ma sa bore, aka sallame shi aka kai ma su 

48 Yana cikin kananan Sahabbai. Dan gwaggon Manzon Allah Sallallahu Alaihi Wasallam ne; 
mahailiyarsu daya da Sayyidi Usmanu. Yana cikin wadanda ake dora ma ayyuka masu nauyi da 
wahala a zamanin halinfanci Abubakar da Umar. Ya rika makamai daban daban a zamanin halifa 
Abubakar, kamar matsayin mai kula da wasikun asirrin yaki, jagorancin runduna, tara kudaden 
Zakka da sauransu. A zamanin Umar ya yi gwamna a Jazira da kasar Taglibawa. Shi ya 
musuluntar da kabilun Taglibawa da na Iyad wadanda a da suke bin addinin kirista. A zamanin 
Sarki Usmanu sai aka nada shi gwamnan Kufa. Ya kamanta adalci da gaskiya har ma ya kusan 
shekara biyar babu kyaure a kofar gidansa. Malaman Tafsiri da dama ne suka cirato labarin 
cewa, Manzon Allah Sallallahu Alaihi Wasallam ya aike shi kar6ar Zakka wurin Banul 
Musdalak sai ya ji tsoro ya dawo ya ce sun hana har aka saukar da aya a kan sa. Wannan labari 
kuwa ba ya da wani tushe ingantacce. Abin da ya tabbata dai shi ne, Sayyidi Usmanu ya yi ma sa 
haddin shan giya. Ibnu Hajar kuwa ya fadi cewa, shedar karya aka yi ma sa a Kufa a kan wani 
hukunci na Allah da ya zartas wanda bai yi ma su dadi ba. Akan haka ne Sayyidi Usmanu ya yi 
ma sa haddi kuma ya sauke shi daga mukaminsa. Siyar A ’lam An-Nubala ’ na Dhahabi ((3/412- 
413) da Al-Isaba, na Ibn Hajar (3/638) da Al-Awasim Min Al-Kawasimya Ibn Al-Arabi, shall 
na 93. Duba kuma: Fas/ A l- Kh icfab fi MauRif Al-Ashab, na Al-Garsi, shall na 78 da At-Tamhid 
wa Al-Bayan fi MaRtal As-Shahid Uthman, na Andalusi, shah na 40. 

49 Sahabi ne, Bakuraishe mai zalakar magana. Duk a cikin Sahabbai babu wanda maganarsa ta 
yi kama da ta Manzon Allah Sallallahu Alaihi Wasallam kamar sa. Shekarunsa tara a tare da 
Manzon Allah Sallallahu Alaihi Wasallam. Daga cikin abin da ke nuna Karlin imaninsa da 
musulunci, an ruwaito cewa, ya samu hatsaniya da Sayyidi Umar sai Umar ya ce ma sa, ka sani 
fa ba ni na kashe mahaifinka a Badar ba, kawuna ne Asi dan Hisham na kashe. Sai Sa’id ya ce 
ma sa, to, ai ko ka kashe shi kai ne a kan gaskiya shi yake kan 6ata. Yana cikin ‘yan kwamitin da 



Abu Musa Al-Ash'ari 50 , shi ma bai yi mu su daidai ba, har cewa suka yi wai bai iya 
Sallah ba! ! Abin da su ke nufi dai kar a zauna lafiya. 

Wani salo da suka dauka na fa cfa da gwamnatin Usmanu shi ne, yacfa jita-jita. 
Sukan yada labarai game da gwamnoninsa suna sukar su da yin zalunci da musguna ma 
mutane. Duk in da kaje za ka ji wannan magana, amma ba wanda zai ba ka tabbacin ta 
faru ko da ga mutum daya. Muna iya lura cewa, karancin hanyoyin sufuri da na sadarwa 
a wancan lokaci suna iya sanya labarin karya ya zauna daram da gindinsa har tsawon 
lokaci kafin a samu wanda zai iya warware shi, a wannan lokacin kuma ya riga ya zaunu 
a cikin zukata ya aikata 6arnar da aka shirya shi saboda ita. 

Shi kansa halifa Usmanu ba su bar shi ba sai da suka zarge shi da abubuwa da 
dama wadanda suka hada da cewa, wai, yana fifita 'ya'yan gidansu - Banu Umayya - a 
kan sauran mutane. Hujjarsu wai ita ce, ya ba su mukamai. Da gangan suka ki yin la'kari 
da cewa, mafi yawansu ya tarar Sayyidi Umar ya nada su. Wasu ma tun a zamanin 
Manzon Allah Sallallahu Alaihi Wasallam suke a kan mukamansu. Babu wani dalilin da 
zai sa ya cire su don suna 'yan uwansa matukar dai sun cancanta. Kuma ma dai duka duka 
danginsa a cikin ma'aikata guda 8 ne daga jimlar ma'aikata hamsin da cfaya (kasa da kashi 
16% ke nan) 51 . Suka kuma rufe ido ga duk irin kokarin da Usmanu yake yi na sa ido a 
kan ma'aikatansa, inda ta kai ma har ya tsayar da haddi a kan wani gwamna daga cikin 
danginsa, ya kuma tu6e shi daga mukaminsa. 52 


suka tara Alkur’ani a zamanin Usmanu. Ya jagoranci manyan rundunoni da dama kuma Allah ya 
ba shi nasara. Bayan da aka yi ma sa gwamnan Kufa, ya ta6a yin wata taliya zuwa Madina ko da 
ya dawo mutanen Kufa sun tara zauna gari banza a kofar gari don su hana shi shiga. 

50 Yana cikin wadanda suka hardace Alkur'ani kuma masu fatawa a zamanin Manzon Allah 
Sallallahu Alaihi Wasallam , kuma a cikin Masallacinsa. Ya yi gwamna a zamanin Manzon Allah 
Sallallahu Alaihi Wasallam har sau biyu, a garuruwan Zubaid da Adan. Duk a tsawon mulkin 
Umar kuma shi ne gwamnansa na Basra, daga baya ya samu canjin aiki zuwa Kufa a zamanin 
Usmanu kafin daga bisani su kai karar sa a cire shi. 

51 Duba littafin Nazaratun Hadi'ah ma 'a Ashricfati Risasin Min At-Tarikh al Islami na Khalid Al- 
Gais, Darul Andalus al Khadra', Jiddah, Saudi Arabia, Bugun Farko, Shafi na 19-23. 

52 Wannan gwamnan shi ne Walidu dan Ukbata wanda wasu talakawansa - mutanen Iraki - 
suka tuhumce shi da shan giya. Sayyidi Usmanu ya shawarci Ali dan Abu Dalib sai ya ba da 
shawarar ayi ma sa haddi, nan take Usmanu ya aminta da shawararsa, ya kuma wakilta shi ga 

Sun kuma zargi Usmanu da cewa, ya hana dabbobin talakawa su hadu da na 
gwamnati a wajen kiwo. Abin takaici da ban dariya wai, daga cikin laifuffukansa liar da 
ya tattara Alkur'ani ya rabuta shi a littafi cfaya ya rarraba kofi daban daban zuwa sauran 
jihohi! 53 Kuma wai, tun a zamanin Manzon Allah shi bai je yakin Badar ba, bai yi 
mubaya'a da aka yi a hudaibiya ba!! Kuma da aka yi yakin Uhud wai, yana cikin 
wadanda suka ranta a cikin na kare! ! ! 54 

A kan irin wadannan dalilai marasa tushe aka tattara jahilan Kufa da wasu daga 
Basra da Masar suka tasar ma birnin Madina domin su tuntu6i Usmanu su nuna ma sa 
kurakuransa ko da zai gyara. 


3.12 Bushara: Usmanu Zai yi Shahada 

Riwayoyi sun zo ta fuskoki da dama wadanda suka nuna cewa, Sayyidi Usmanu 
Radhiyallahu Anhu yana da cikakkiyar masaniya game da wannan fitina, da kuma 
tabbacin zai samu shahada a cikin ta. Bakin da bai fadin karya ya sanar da shi wannan 
lamari daki daki. Ba sau daya ba Manzon Allah Sallallahu Alaihi Wasallam ya gana da 
Sayyidi Usmanu a kan wannan lamari, kuma sukan dauki dogon lokaci suna ganawa. A 
duk lokacin da suke cikin wannan ganawa fuskar Sayyidi Usmanu sai dada canzawa take 
yi, yana fadin Allahul Musta’an. Tabbas, ya san kome game da wannan fitina, kuma ya 
kar6i umumi daga maigidansa a kan matakan da zai dauka daga farkon lamarin har 


wannan aiki. Anan ne Ali ya nemi dansa Al-Hassan ya zartar da wannan hukunci, sai Al-Hasan 
yace, baba ina ruwanka da shi? Shi kuwa ya yi haka ne don rashin gamsuwa da hukuncin saboda 
tun farko dai mutanen Iraki ne wadanda karya ta yi yawa a wajen su, kuma shedu biyu ba su cika 
ba; dayan cewa ya yi ya gan shi yana amaye ta amma bai ga ya sha ba. Sai aka yi hukunci cewa, 
ba zai yi aman ta ba sai in ya sha. Sayyidi Ali ya umurci dan wansa Abdulahi dan Ja’afar dan 
AbuDalib, ya zartar da wannan hukunci a kan Walid. Sannan Usmanu ya tu6e shi daga gwamna. 
Duba Sahih Muslim, Lilia tin Haddoda, Babin haddin shan giya, Hadisi na 3220. 

53 Wannan aiki ci gaba ne da aikin da Halifa Abubakar ya soma. Kuma halifa Usmanu bai yi shi 
ba sai bisa ga shawarar sahabbai kamar yadda sayyidi Ali ya fada. Kuma sun yi la’akari ne da 
maslahar musulunci. Duba: Kitab Al-Masahif, na Ibn Abi Dawud, shah na 98 da Tarikh 
Dimashk, na Ibn Asakir (39/245). 

54 Duba cikakkiyar amsa a cikin Al-Awasim wa Al-Kawasim, tahakikin Muhibbuddin Al- 
Khadib, Bugun Dar Al-Ma’arifah, na Farko, Morocco, 1406/1986, Shafi na 54-109. 

karshensa. Karanta wannan hadisi misali don ka ji wasu daga cikin umurnin da aka ba 
shi: “Ya kai Usman! Hakika, Allah zai sanya ma ka wata riga. Idan munafukai suka nemi 
ka cire ta kada ka cire ta har saika hadu da ni”. 55 

Ba Usmanu kadai ne Manzon Allah Sallallahu Alaihi Wasallam ya fada ma 
labarin wadannan fitinu ba. A wurare da yawa ya sanar da aPumma su. Kuma ya bayyana 
ma su cewa, matakin da Usmanu zai dauka yana kan daidai. Sa’annan ya nuna ma su 
hatsarin kutsa kai a cikin wadannan fitinu. Bari mu kawo hadisai guda uku a matsayin 
misali: 

1 . An kar6o daga Abdullahi dan Hawal Radhiyallahu Anhu daga Manzon Allah 
Sallallahu Alaihi Wasallam cewa: “Duk wanda ya ku6uta daga abubuwa guda 
uku to ya tsira - sau uku yana fadin haka: Mutuwata da Dujjal da Kisan warn 
hali fa maihakuri a kan gaskiya. 56 

2. An kar6o daga Ibnu Umar Radhiyallahu Anhu ya ce, Manzon Allah Sallallahu 
Alaihi Wasallam ya ambaci wata fitina da za ta auku sai wani mutum ya zo 
wucewa, sai ya ce, ‘A cikin ta za a kashe wannan da ya rufe kansa yana wanda 
aka zalunta Ko da na duba sai na ga Usmanu dan Affana ne. 57 

3. An kar6o daga Ka’abu dan Ujrata Radhiyallahu Anhu ya ce, Manzon Allah 
Sallallahu Alaihi Wasallam ya ambaci wata fitina sai ya nuna tana kusa sosai. 
Ana haka sai wani mutum ya shuda rufe da kansa, sai Manzon Allah Sallallahu 
Alaihi Wasallam ya ce, ‘A ranar wannan yana kan shiriya Sai na zabura na 
fizgo Usman, sannan na fuskanci Manzon Allah Sallallahu Alaihi Wasallam na 
ce, wannan? Ya ce, eh. Shi fa. 58 


55 Al-Musnad na Imam Ahmad, hadisi na 24045 da Sahih Sunan Ibn Majah, na Albani, (1/25). 

56 Al-Musnad na Imam Ahmad, tare da tahakikin Ahmad Shakir (4/419 da 5/346). Mutuwar 
Manzon Allah Sallallahu Alaihi Wasallam ta zama fitina ga wasu, haka ita ma fitinar kashe 
Sayyidi Usmanu har yau kisan sa fitina ne ga wasu da ba su iya bakinsu ba. Fitinar Dujjal kuwa 
muna neman tsarin Allah daga riskar ta. 

57 Fadha 7/ As-Sahaba, na Imam Ahmad (1/55 1). Isnadinsa yana da kyau. 

58 Al-Musnad, na Imam Ahmad (5/33). Hadisin yana da hanyoyi da dama masu kara ma sa 
karfi. 

Ban da wadannan akwai hadisai da dama masu kama da su kamar hadisin Murrata 
Al-Bahazi Radhiyallahu Anhu da Abu Huraira Radhiyallahu Anhu da na Sayyidatuna 
A’isha da sauransu. 59 


3.13 Dattijo Mai Halin Dattaku 

Da wadancan ‘yan ta’adda da muka fad! saku zo Madina halifa Usmanu ya yi 
maraba da su, ya mutunta su, ya saurari duk korafinsu, sannan ya ba su amsar 
tambayoyinsu daya bayan daya. Masu tsarkin niyya daga cikinsu sai suka gamsu, suka 
kuma ba da shawarar su komawarsu gida. Bayan da suka tafi ne sai aka sake kulla wata 
yaudara da sake dawowa da su. Sahabbai sun yi tsaye a wannan karon suna son su yi 
maganin su amma halifa ya hana su. Wasu daga cikin magabatan sahabbai kamar Ali da 
Dalha da Muhammad dan Maslama sun tofa albarkacin bakinsu cikin wannan sha'ani. Shi 
kuma Usmanu ya kar6i duk bukatunsu, ciki har da cire wasu gwamnoni da sauya 
hanyoyin rabon arzikin kasa. Suka nuna sun gamsu, suka kama hanyar tafiyarsu. 60 

'Yan tawayen suka bayyana komawa gida. Amma a kan hanya shugabanninsu suka 
sake shirya wata makarkashiya. Abin da suka shirya shi ne, sun rubuta takarda da sunan 
Sayyidi Usmanu wai yana umurni in sun koma garuruwansu a kashe su. 61 Nan take 
wannan takarda ta yadu a cikin rundunar jahilai, aka ce wai an kama wani masinja da ita. 

59 Duba su cikin Sirat AmirAl-Mu ’minin Usman bin Affan, na Sallabi, shaft na 47-50. 

60 Mai karatu zai yi mamaki me ya sa Usmanu yake ta wannan hakuri da su, yana biye tna 
bukatunsu? Don me ba zai bari Sahabbai su gama da su ba? Amsa ita ce, yana bin umurnin 
Manzon Allah Sallallahu Alaihi Wasallam. Kuma ya fito karara ya fada rna Sahabbai haka. 
Duba: Fadha ’il As-Sahaba, na Imam Ahmad (1/605) kuma isnadinsa ingantacce ne. 

61 Wasu maruwaita na zargin sakataren halifa; Marwan dan Hakam da hannu a cikin wannan 
lamari. Marwan dai yana daga cikin fitattun matasan kuraishawa, wanda kuma Allah ya daga 
tutarsa a zamanin Usmanu. Wasu tnalamai na kirga shi cikin Sahabbai, wasu kuma na cewa, bai 
riski Manzon Allah Sallallahu Alaihi Wasallam ba. A lokacin da yake gwamna ya nuna gaskiya 
da adalci har a kan makusantansa. Bayan kashe Usmanu kuma ya fita tare da Dalha da Zubair 
wajen neman fansar jininsa in da nan ne ya rasa ransa. Zarginsa da hannu cikin fltinar ‘yan 
tawaye abu ne mai bukatar hujja kakkarfa wadda babu ita. Sanin gaibu kuwa sai Allah. Duba: 
Al-Kamil Fi At-Tarikh, na Ibn Al-Athir (4/74) da Al-Bad’ Wa At-Tarikh, na Makdisi (6/19) da 
Minhaj As- Sunna, na Ibn Taimiyya (3/197). 



Maganar komawa gida ta kare kenan. Saboda haka sai suka dawo suka kewaye gidan 
halifa suka neme shi da ya fito ya kare kansa. 

A wannan karon sai suka nemi Sayyidi Ali ya raka su zuwa wajen Sarkin Musulmi 
domin su kafa hujja a kan cin amanar da suka ce ya yi mu su. Ali ya ce da su ba zai je ba. 
Sai suka ce, to, me ya sa ka aiko ma na da wasika? Ali ya ce, shi bai san da wannan 
magana ba. Ita ma Nana A’isha sun raya cewa, ta aika ma su takarda a kan su zo su yi fito 
na fito da Usmanu, su kashe shi. Amma ita ma ta fito a bainar jama' a ta karyata su. 
Wannan yana nuna irin kisisina da yaudarar da shugabannin ‘yan tawaye suka kitsa, suna 
nuna ma mabiyansu cewa, abin da suke yi tare da goyon bayan sahabbai suke yin sa. 62 

Sarkin Musulmi Usmanu ya yi rantsuwa a kan bai san da wannan takarda da suka 
zo da ita ba. Amma jahilan suka karyata shi. Ya neme su da su kafa ma sa shaidu a kan 
gaskiyar wannan takarda sai suka amsa ma sa da cewa, ai kai munafiki ne. 63 Abin da 
muke so kawai ka yi murabus daga mu Ram in Sarkin Musulmi. 

Usmanu yana biye da sawun wasiccin Manzon Allah Sallallahu Alaihi Wasallam. 
Don haka bai sauka daga mukaminsa ba. Kuma duk kokarin da sahabbai suka yi na ganin 
ya ba su damar su fatattaki 'yan tawayen bai ci nasara ba. Ya nace a kan cewa, ba zai bari 
a zubar da jinin kowa ba a kansa. 64 


62 Har a yau din nan akwai wadanda suka yi amanna da cewa, wannan tawayen ya faru ne tare 
da hadin bakin Sahabbai. ‘Yan Shi’a da dama sukan Ralubalance mu da wannan. Hankali baiwa 
ne! Yaushe ne mutum zai yarda da cewa, jarumawa irin Sahabbai da suka kai addini ko ina da 
jihadinsu za su dawo suna hayar ‘yan banga jahilai daga Kufa don su raba su da Sarkin Musulmi 
wanda yake Sahabi ne dan uwansu, dan uwan jini ga Manzon Allah kuma mijin ‘ya’yansa biyu?! 

63 Su dai ne Annabi Sallallahu Alaihi Wasallam ya kira munafukai a in da ya ce da Usmanu: “Ya 
kai Usman! Hakika, Allah zai sanya ma ka wata riga. Idan munafukai suka nemi ka cire ta kada 
ka cire ta har sai ka hadh da ni”. Al-Musnad, na Imam Ahmad, hadisi na 24045 da Sahih Sunan 
Ibn Majah, na Albani, (1/25). 

64 A nan ma mai karatu zai so ya san hikimar da ta sa Manzon Allah Sallallahu Alaihi 
Wasallam ya hana Usmanu yin murabus idan haka ta faru. Abin da wasu masu nazari suka hango 
shi ne, wadannan fitinannun ba fa da Usmanu su ke fada ba, kuma ba kashe shi ne gurinsu ba. 
Al’ummar musulmi ce su ke so su hargitsa, su haddasa fitina a tsakanin jama'arta, su kawar da 
kwarjinin masarautarta. Idan kuwa aka bude Rofar duk sarkin da bai yi ma su dadi ba su kewaye 
gidansa su ce ya yi murabus to ai babu sauran wata alfarma ga Sarkin Musulmi. Duba Littafin 



Daga bisani 'yan tawayen sun liana Usmanu fita masallaci har sai ya mika takardar 
ajiye aikinsa. A maimakonsa sai suka nada wani sabon liman daga cikinsu shi ne, Gafiki 
cfan Amra. Daga bisani kuma suka liana a kai ma sa ruwan sha a cikin gida. Sai da 
Sayyidi Ali ya yi musu jan ido sosai sannan ya samu canja wannan yanayi. ‘Yar uwarsa; 
Uwar Muminai Ummu Habibah ita ma ta gwada kai ma Sarkin Musulmi ruwa amma da 
kyar ta tsira daga hannunsu. Haka Uwar Muminai Safiyya, ita ta kai ma sa agaji a daidai 
wannan lokaci. 65 

Haka dai aka ci gaba, Usmanu bai yi murabus ba, su kuma 'yan tawayen ba su 
kyale shi ba. Da al'amarin ya kai wani matsayi sai 'ya'yan sahabbai; Hasan da Husaini da 
Muhammad dan Dalha da Abdullahi dan Zubair da makamantansu suka tarn suka je 
gidan Usmanu suna neman ya bar su da wadannan shakiyyai. Usmanu ya yi rantsuwa da 
Allah a kan ba za a yi yaki saboda shi a cikin Madina a keta alfarmarta ba. Sai suka 
yanke shawarar ci gaba da zama a kofar gidansa suna gadin sa. 

Duka wannan ya faru a cikin watan Dhul Ki'da na shekara ta talatin da biyar bayan 
hijira. Da lokacin tafiya aikin hajji ya yi, sai Usmanu ya kira Abdullahi dan Abbas daga 
cikin masu tsaronsa ya yi ma sa Amiral Hajji. Ibnu Abbas bai so haka ba saboda ya fi son 
ya ci gaba da fakon gidan Sarkin Musulmi har yadda hali ya yi. Usmanu ya tilasta shi sai 
da ya tafi. Musulmi suka tafi aikin hajji suna cike da fargaba game da abin da bay a za ta 
iya haifuwa a Madina. 66 

Labarin abin da ake ciki a Madina ya kai ko ina. Duk gwamnoni sun shirya 
rundunoni domin su kai dauki a can. Tuni Mu’awiya daga Sham ya aiko da tasa runduna. 


TahRiR MawaRif As-Sahabah fi Al-Fitnah, na Furofesa Muhammad Amhazun, Shah na 343 - 
346. 

65 Siyar A ’lam An-Nubala ’ na Dhahabi (2/237). Wulakancin da ‘yan tawaye suka yi ma Uwar 
Muminai Ummu Habiba na dukan alfadarar da take a kan ta hart a kusa kayar da ita, da hana 
Ummuna Safiyya isa suna son su yi ma ta irin wancan wulakanci ya sanya iyayen Muminai 
tunanin ficewa daga Madina zuwa Makka da sunan aikin Hajji don su tsira da mutuncinsu. Duba: 
TariRh Al-Umam wa Al-Muluk, naDabari (5/401). 

66 Sirat Amir Al-Mu’minin Uthman, na Sallabi, shaft na 405. 



3.14 Hudubar Sayyidi Usmanu ta Karshe 

Bayan an dauki makonni ana cikin halin da muka wasafta, sai Sarkin Musulmi ya 
sa aka yi gangamin jama’a a kofar gidansa. Ali da Dalha da Zubaira da manyan Sahabbai 
duk sun halarta. Haka ma sauran mutanen Madina da su ‘yan tawayen kansu. Sayyidi 
Usmanu ya yi huduba mai cike da wa’azi da nasiha ga al’umma. Ga abin da ya ce a cikin 
ta: 

“Ya ku mutane! Ku sani Allah ya ba ku dunlya ne don ku nemi 
lahira da ita. Bai ba ku duniya don ku karkata zuwa gare ta ba. 

Duniya kuma mai karewa ce, lahira ita ce wadda ba ta karewa. 

Don haka, kada duniya ta dauki hankalinku daga Alkiyama. Ku 
sani za ku koma ga Allah, don haka ku ji tsoron sa. Tsoron Allah 
shine garkuwa daga azabarsa. 

Sannan ku hada kanku wuri cfaya, kada ku rarraba zuwa 
kungiyoyi. Allah Madaukakin Sarki ya ce: “Ku yi riko da igiyar 
Allah gaba daya, kada ku rarraba. Kuma ku tuna ni’imar da 
Allah ya yi a kan ku a lokacin da kuke makiyan juna, sai ya hada 
zukatanku, sai kuka way! gari - da ni’imarsa - kuna ‘yan uwan 
juna. Kuma kun kasance a kan ga6ar ramin wuta sai ya tserar da 
ku daga gare ta. Kamar haka ne Allah ya ke bayyana ma ku 
ay oy ins a domin ku shiriya ”. 67 

Ya ku mutanen Madina! Ina yi mu ku bankwana tare da rokon 
Allah ya ba ku shugaba na kirki a bayana. Ku sani, ba zan sake 
shiga wurin kowa ba daga yau sai Allah ya zartar da hukuncinsa 
a gare ni. Kuma wallahi zan bar wadannan ‘yan tawayen a kofar 
gidana, ba zan ba su wata kafa da za su kawo ma ku 6araka a 


67 Suratu Ali Imran: 103. 



addini ko cikas a duniya ba. Zan bar su sai Allah ya yl yadda 
yake so game da su. ’ r,H 

Sannan ya umurci kowa ya koma gidansa, ya rantse ma su da Allah kada wanda ya 
ta da rigima ko ya yi fada da kowa. Mutane suka juya a cikin matsananciyar damuwa, sai 
matasa kawai daga cikin ‘ya’yan Sahabbai wadanda iyayensu suka umurce su da ci gaba 
da fakon gidansa don liana a kai ga lafiyarsa. Daga nan Sarkin Musulmi Usmanu ya shiga 
gidansa bai kara fitowa ba. 

3.15 Sayyidi Usmanu ya yi Mafarki 

Ana cikin wannan halin da muka wasafta ne sai Usmanu Radhiyallahu Anhu ya yi 
mafarkin masoyinsa Manzon Allah Sallallahu Alalhl Wasallam tare da na-hannun 
damansa su biyu; Abubakar da Umar. Sai Manzon Allah Sallallahu Alalhl Wasallam ya 
ce ma sa “Usmanu ka zo mu yl budin bakl tare’'. A kan haka sai ya tashi da azumi. 
Azumin da sai ranar alkiyama zai yi budin bakinsa. 69 

3.16 Sayyidi Usmanu ya yi Shahada 

Bayan da Alhazai suka kammala aikin Hajji sai bakinsu ya hadu a kan cewa, za su 
yo gangami su zo Madina don su taimaki Sarkin Musulmi Usmanu. Daga sauran 
garuruwa kuma kowane gwamna ya tayar da rundunar da za ta zo Madina don a ga bayan 
wannan fitina. ‘Yan tawaye suna da cikakkiyar masaniya game da haka. A lokacin da 
rundunar Sham ta iso Wadil-Kura , wani wuri kusa da Madina sai ‘yan tawayen suka nemi 
su kutsa cikin gidan Sarkin Musulmi, 'ya'yan sahabbai suka liana su. Usmanu ya leko ya 
roki wadannan matasa su wa Allah su tafiyar su, kada wanda ya yi facfa ko ya daga 
makami. Sai suka rinka cewa, me za mu ce ma Allah in muka bari aka kashe ka? Aka yi 
artabu mai yawa a tsakanin su da ‘yan tawaye liar a cikin su aka kashe mutane uku. Su 
ne: Mughira dan Akhnas da Nayar dan Abdullahi da Ziyad Al-Fihiri. Allah ya jikan su. 


68 Tarikh Al-Umam wa Al-Muluk, na Dabari (5/399-400). 

69 Duba littafin da ya gabata (5/402). 

Wasu hucfu kuma suka samu rauni. Su ne: Al-Hasan cfan Ali da Abdullahi dan Zubairu da 


Muhammad dan Hacfib da Marwan dan Al-Hakam. 70 

Ganin yadda wuri ya hargitse sai wasu daga cikin ‘yan tawayen suka zagaya ta 
baya a tsakanin gidan Sarkin Musulmi da gidan makwabcinsa Umaru dan Hazmi suka 
kona kofar gidan suka kutsa a ciki. Da suka shiga a cikin gidan sun samu Sayyidi 
Usmanu ya zauna yana karatun Alkur'ani. Nan take sai limaminsu Gafiki, ya kai duka da 
wani karfe a kansa. Matarsa Na'ilatu ta yi kukan kura a cikinsu tana kariyar mijinta. Tana 
cewa, “Ya zaku kashe mutumin da yake yin witirin raka'a daya da Alkur'ani gaba 
day a?’ 11 Nan take Sudanu ya kai ma ta sara inda ya katse yatsun hannunta. Da ta ba da 
baya kuma sai ya yi maganar raha a kan bayanta. 72 Wasu mutane biyu su ma sun yi cikin 
halifa, su ne, Kutairatu As-Sakuni da Kinanata At-Tujibi. 73 Daga karshe suka karasa 
kashe shi. Jininsa ya watsu a kan fadin Allah Ta’ala: “Allah zai isarma gare su, kuma shi 
ne mai cikakken ji, mai cikakken sani 74 

A wannan lokaci barorin da ke cikin gidan kawai suka ganar ma idonsu abin da 
ake ciki. Daya daga cikinsu ana ce ma sa Najihu ya kashe Sudanu, shi kuma Kutairatu ya 
kashe shi, Sannan ya gamu da gamonsa a hannun wani daga cikin barorin mai suna 
Subaihu. Bayan haka suka washe duk abin da ke cikin gidan. Suka garzaya Baitul Mali 
suka yaye dukiyar gwamnati. 75 

Allahu Akbar! Wannan shi ne karshen tarihin Sarkin Musulmi Usmanu wanda ya 
yi shahada a ranar 18 ga watan Dhul Hajji, shekara ta talatin da biyar bayan hijira. Ya 


70 Mausu’at As-Siyar, na Ali Sallabi (4/412). 

71 Duba Tarikh Al-Madinah, na Umar bin Shabbah, (2/1272). 

72 Tarikh Al-Umam wa Al-Muluk, na Dabari (5/406-407). 

73 Duka wadannan mutanen suna daga cikin kabilun da suka yi ridda bayan wafatin Manzon 
Allah Sallallahu Alaihi Wasallam. Wannan ya nuna cewa, dawowarsu bayan yakin da Sayyidi 
Abubakar ya yi da su ba dawowa ce ta kaifi daya ko kuma wadda aka yi ta da zuciya daya ba. 
Akwai munafurci da kullallen makirci a ciki. Duba: Abdullah Bin Saba ’ wa Atharuhu fi Ahdath 
Al-Fitna, na Sulaiman Al-Auda, shah na 157. 

74 Suratul Bakara: 137. 

75 Tarikh Al-Umam wa Al-Muluk, na Dabari (5/406-407). 


YA 



kuma yi halifanci na tsawon shekara goma sha biyu ba kwana goma sha biyu. Ya rasu 
yana da shekara tamanin da biyu a duniya. 76 

3.17 Wane ne Ummul Haba'isin Wannan Fitina? 

Watakila mai karatu a nan zai bukaci sanin amsar wannan tambaya, ita ce, wane 
ne jagoran wannan fitina, wanda ya nace a kan hasa wutarta? Kuma don me yake yin 
haka? Amsar wannan tambaya ita ce, jagoran fitina wani tsohon makirin bayahude ne da 
ya rafa da rigar musulunci. Sunansa Abdullahi dan Saba’i kamar yadda riwayoyi suka 
tabbata da haka a cikin mafi yawan littattafan tarihi, na Sunna da na Shi 'ah baki daya. 77 

Kamar yadda muka fada a baya dai, arna tuni sun hakikance musulunci ya gama 
galaba a kan su. Kuma ta hanyar makami ba su da wata fatar sake cin nasara a kan sa. 
Don haka ba abinda ya rage mu su sai su bi ta hanyar yaudara. Anan ne wani Bayahude 
mai suna Abdullahi dan Saba’i ya yi mu su wannan aiki inda ya tattara nasa ya nasa ya 
tare a kasar musulunci yana mai raya cewa, ya amshi kira ya zama musulmi. Shi ne kuma 
ya jagoranci wawaye da jahilan da suka yi aika aikar da ta gudana a zamanin halifa 
Usmanu. Bayan gamawa da wannan gwamnati kuma ya koma bayan halifa na hucfu ya ci 
gaba da dagula al’amurra har in da yakin basasa ya auku a tsakanin musulmi kamar 
yadda zamu gani a nan gaba. Haka kuma shi ne ya kago kungiyar Shi ’a da sunan kariyar 
Sayyidi Ali Radhiyallahu Anhu. Daga bisani abin ya wuce nan ya koma maganar kariyar 
iyalan Manzon Allah Sallallahu Alaihi Wasallam daga wadanda suka zalunce su, wai. 
Suna nufin Sahabban Manzon Allah Sallallahu Alaihi Wasallaml Kai, daga bisani fa shi 


76 Sirat Amir Al-Mu’minin Uthman, na Sallabi, Shaft na 415-416. 

77 Daga cikin littafan Shi’a a duba: A I Mafia la l Wai FiraR na Kummi, shafi na 20 da FiraR As- 
Shi’ah na Nubakhti, shaft na 22 da Tahdhib Al-Ahkam na Dusi (2/322) da Kitab Ar-Rijal na 
Hilli, shafi na 469 da Al-Bahr Az-ZakAhar na Ahmad A1 Murtadha, shafi na 39, da Masa’il Al- 
Imamah na Anbari, shafi na 22-23, da TanRih AI-MaRal na Mamakani (2/183-184). Game da 
littafan Sunna kuma sai a duba sunayensu a littafin Taudhih An-Naba’ An Mu’assis As-Shi’ah 
Abdillah Bin Saba ’ na Abul Hassan Ar-Razihi, bugun Darul Irnan, Iskandariyyah, Misra, ba 
kwanan wata, shafi na 85-101. 



ne kuma ya kago kungiyar Khawarij wacfanda suka kulla gaba da Sayyidi Ali kuma a 
karshe suka kashe shi. 

Alhamdulillahi dai babu Sahabi ko cfaya a cikin wannan fitina. Munafikai ne 
kawai da raunanan musulmi jahilai wacfanda aka yaudare su. Ga abin da Shehin Malami 
Ibnu Kathir yake cewa a kan wannan batu: 

“Abin da wasu mutane suke fadi cewa, wasu Sahabbai sun mika 
wuyan Usmanu ko sun amince da kisan sa ba gaskiya ba ne. Duk 
Sahabbai sun kyamaci wannan ta ’addanci da aka yi, kuma sun 
soki lamirin wacfanda suka yi shi. Amma daga cikin su akwai 
masu ra ’ayin cewa, in da ya hakura ya yi murabus ganin wannan 
kiki-kaka da aka shiga, da ya fi. Kamar Ammar dan Yasir da 
Muhammad dan Abubakar da Amru da Hamik da wasun su ”. 7S 

3.18 Matsayin 'Yan Shi'a Game da Sayyidi Usmanu 

Kamar yadda muka gani a can baya, ‘yan Shi’a sun yi watsi da duk darajoji da 
ayyukan alheri na wannan bawan Allah da kusancinsa ga Manzon Allah Sallallahu Alaihi 
Wasallam da surukutar da ta shiga tsakanin sa da shi har sau biyu. Sun zarge shi da hannu 
a cikin makarkashiyar da suka ce ita ce wai, ta liana Sayyidi Ali zama halifa tun da farko. 
Kai, suna ma ganin cewa, shi tun asali ma munafuki ne. Bisa ga haka, sun wajabta kin sa 
da aibata shi da kuma la’antar sa. Ga wasu daga cikin maganganun malamansu a kan 
haka: 

Al-Karki, daga cikin fitattun malaman Shi’a yana cewa: “Duk wanda bai ji yana 
kin Usmanu a ransa ba, bai kuma halasta cin mutuncinsa ba, bai kudurta kafircinsa ba to, 
wannan makiyin Allah da manzo ne wanda ya kafirce ma abin da Allah ya saukar 79 

Ni’imatullah Al-Jaza’iri daga cikin su shi ma yana cewa: “Usmanu na daga cikin 
wacfanda suka bayyana musulunci a zamanin Manzon Allah Sallallahu Alaihi Wasallam 
suka doye munafurci”. 80 

78 Al-Bidaya wa An-Nihaya, na Ibn Kathir (7/207). 

79 Nafahat Al-Lahut, na Karki. 


r. 



Al-Bayadhi daga cikin malamansu, shi kuma tuhumar Sayyidi Usmanu ya yi da 
shashanci wai, da rashin hankali. 81 

Wadannan daga cikin dadacfdun Malaman Shi 'a kenan. To, ko a baya bayan nan 
ma malamansu ba su sa6a ma wancan tafarkin na magabatansu ba. Ga abin da Ali 
Shari’ati yake cewa: “Abdurrahman dan Aufu bawan kudl ne, Usmanu kuma dan kama 
karya ne, Khalid dan Walid mar as kishi ne, Sa ’ad dan Abu Wakkas kuma ba ya da tsoron 
Allah” 82 

Wannan matsayi da ‘yan Shi’ a suke akai ba abin mamaki ne ba ga wanda ya bi 
salsalar wadannan fitinu da muka gama bayaninsu, kuma muka tabbatar cewa, su ne suka 
hura wutarsu tun da farko. Fitinun da suka haifar bayan wadannan ma sun fi girma kamar 
yadda za mu gani in muka zo magana a kan rayuwar halifa Ali. Duk musulmin da ya san 
girman Allah da manzonsa, yake kuma karanta AlRur’ani yana bibiyar ma’anarsa ba zai 
iya rufe ido ya zargi wadannan bayin Allah da Allah da kansa ya wanke su ba. 
Musamman kuma ‘yan sahun gaba irin su Sayyidi Usmanu wacfanda suka amsa kira tun 
ana kyamatar addini, ana azabta mabiyansa, har suka kai ga sadaukar da jin dadinsu na 
zaman garinsu na gado suka yi gudun hijira don su tsira da wannan addini da suka yi 
imani da shi. Bayan haka kuma suka taimaki Manzon Allah Sallallahu Alaihi Wasallam 
da rayuwarsu har Allah ya yawaita yabo a gare su, ya yi ma su alkawurra na gafara da 
yarda da gidan aljanna. Kuma mun tabbata Allah ba zai kwance alkawari ba. 

Allah muke roko ya tabbatar da mu a kan hanya mikakkiya. 


80 Al- Anwar An-Nu ’maniyya, na Jaza’iri (1/81). 

81 As-Siracf Al-Mustakim, na Ali dan Yunus Al-Bayadhi (2/30). 

82 Fadima Hiya Fadima, na Ali Shari’ati, shall na 207. 




